

பிரசார் பாரதி

அகில இந்திய வானொலி-சென்னை-4

28 11 2025

7 15

வெள்ளிக்கிழமை

காலை

தலைப்புச் செய்திகள்

1. மக்களின் எதிர்பார்ப்புகளை நிறைவேற்றும் வகையில் மக்கள் பிரதிநிதிகள் செயலாற்ற வேண்டும் என்று குடியரசுத்தலைவர் திருமதி திரௌபதி முர்மு கூறியுள்ளார்.
2. பிரதமர் திரு. நரேந்திர மோடி, கர்நாடகா மற்றும் கோவாவில் இன்று பல்வேறு நிகழ்ச்சிகளில் கலந்துகொள்கிறார்.
3. மாநில காவல்துறை தலைவர்கள் பங்கேற்கும் மூன்று நாள் மாநாட்டை மத்திய உள்துறை அமைச்சர் திரு. அமித் ஷா ராய்ப்பூரில் இன்று தொடங்கி வைக்கிறார்.
4. முத்ரா வங்கிக் கடன் திட்டத்தில் இதுவரை 34 லட்சம் கோடி ரூபாய் கடன் வழங்கப்பட்டுள்ளதாக மத்திய நிதித்துறை இணையமைச்சர் திரு. பங்கஜ் சௌத்ரி கூறியுள்ளார்.
5. சையத் மோடி சர்வதேச பேட்மிண்டன் போட்டியில் இந்தியாவின் ஸ்ரீகாந்த் காலிறுதிக்கு முன்னேறியுள்ளார்.

--- இனி விரிவான செய்திகள் ---

<<<<>>>>

மக்களின் எதிர்பார்ப்புகளை நிறைவேற்றும் வகையில் மக்கள் பிரதிநிதிகள் செயலாற்ற வேண்டும் என்று குடியரசுத்தலைவர் திருமதி திரௌபதி முர்மு கூறியுள்ளார்.

ஒடிசா சட்டப்பேரவையில் நேற்று உரையாற்றிய அவர், சேவை மனப்பான்மையுடன் கொண்டு செயல்பட வேண்டியது, மக்கள் பிரதிநிதிகளின் கடமை என்றார்.

ஒடிசா சட்டப்பேரவையில் மகளிரின் பிரதிநிதித்துவம் அதிகரித்திருப்பது மகிழ்ச்சியளிப்பதாக அவர் தெரிவித்தார்.

வேளாண்மை, கல்வி, சுகாதாரம் உள்ளிட்ட துறைகளில் ஓடிசா வளர்ச்சியடைந்து வருவதாகவும், தொழில்துறையில் இம்மாநிலம் தொடர்ந்து முன்னேறி வருவதாகவும் அவர் கூறினார்.

வளர்ச்சியடைந்த இந்தியா என்ற இலக்கை அடைய ஓடிசா மாநிலமும் முக்கிய பங்காற்றும் என்று திருமதி திரௌபதி முர்மு குறிப்பிட்டார்.

<<<<>>>>

பிரதமர் திரு. நரேந்திர மோடி, கர்நாடகா மற்றும் கோவாவில் இன்று பல்வேறு நிகழ்ச்சிகளில் கலந்துகொள்கிறார்.

இன்று காலை கர்நாடக மாநிலம் உடுப்பி செல்லும் அவர் அங்கு பகவத் கீதை பாராயண நிகழ்ச்சியில் பங்கேற்க உள்ளார்.

இதில் பிரதமருடன் இணைந்து துறவிகள், அறிஞர்கள் மற்றும் பொதுமக்கள் ஒரு லட்சம் பேர் பகவத் கீதையை பாராயணம் செய்ய உள்ளனர்.

பிற்பகலில் கோவா செல்லும் அவர், அங்குள்ள ஆன்மிக மடத்தின் 550வது ஆண்டு நிறைவு விழா கொண்டாட்டத்திலும் பங்கேற்க உள்ளார்.

அங்கு நிறுவப்பட்டுள்ள 77 அடி உயர ராமர் சிலையையும், ராமாயணப் பூங்காவையும் அவர் திறந்து வைக்க உள்ளார்.

இதன் ஒரு பகுதியாக நினைவு நாணயம் மற்றும் தபால் தலையையும் திரு. நரேந்திர மோடி வெளியிட உள்ளார்.

<<<<>>>>

மாநில காவல்துறை தலைவர்கள் பங்கேற்கும் மாநாட்டை மத்திய உள்துறை அமைச்சர் திரு. அமித் ஷா, சத்தீஸ்கட் மாநிலம் ராய்ப்பூரில் இன்று தொடங்கி வைக்கிறார்.

வரும் 30ஆம் தேதி வரை மூன்று நாட்கள் இம்மாநாடு நடைபெற உள்ளது.

நக்சல் தீவிரவாதத்தை ஒடுக்குவது தொடர்பாக, இந்த மாநாட்டில் விவாதிக்கப்பட உள்ளது.

போதைப்பொருள் தடுப்பு, இணையதள பாதுகாப்பு, எல்லைப் பாதுகாப்பு உள்ளிட்டவை தொடர்பாக இந்த மாநாட்டில் ஆலோசனை நடத்தப்பட உள்ளது.

இந்த மாநாட்டின் நிறைவு அமர்வில் பிரதமர் திரு. நரேந்திர மோடி பங்கேற்பார் என்று எதிர்பார்க்கப்படுவதாக எமது செய்தியாளர் தெரிவிக்கிறார்.

<<<<>>>>

வானிலை முன்னறிவிப்பின் துல்லியத்தை அதிகரிக்க உயர் முன்னுரிமை அளிக்கப்படுவதாக மத்திய புவி அறிவியல் துறை இணையமைச்சர் திரு. ஜிதேந்திர சிங் கூறியுள்ளார்.

மத்திய அரசு செயல்படுத்தும் வானிலை இயக்கம் தொடர்பான ஆய்வுக் கூட்டத்தில் நேற்று அவர் பங்கேற்றார்.

இந்த இயக்கம் விரைவாக செயல்படுத்தப்பட்டு வருகிறது என்று அவர் குறிப்பிட்டார்.

நாட்டில் உள்ள வானிலை ஆய்வு மையங்களில் அதிநவீன கருவிகள் நிறுவப்பட்டு வருவதாக திரு. ஜிதேந்திர சிங் தெரிவித்தார்.

<<<<>>>>

முத்ரா வங்கிக் கடன் திட்டத்தில் இதுவரை 34 லட்சம் கோடி ரூபாய் கடன் வழங்கப்பட்டுள்ளதாக மத்திய நிதித்துறை இணையமைச்சர் திரு. பங்கஜ் சௌத்ரி கூறியுள்ளார்.

புதுதில்லியில் பஞ்சாப் நேஷனல் வங்கி சார்பில் நடைபெற்ற நிகழ்ச்சி ஒன்றில் பேசிய அவர், கடந்த 11 ஆண்டுகளில் நிதி சேவைகள் அனைவருக்கும் சென்றடைவது உறுதி செய்யப்பட்டுள்ளதாக கூறினார்.

முத்ரா வங்கிக் கடன் திட்டத்தில் இதுவரை 55 கோடி கடன்கள் வழங்கப்பட்டுள்ளதாக கூறினார்.

“உங்கள் பணம் உங்கள் உரிமை” என்ற இயக்கத்தின் மூலம் உரிமை கோரப்படாத பணம் உரியவர்களை சென்றடைய வகை செய்யப்பட்டுள்ளதாக திரு. பங்கஜ் சௌத்ரி குறிப்பிட்டார்.

<<<<>>>>

மத்தியப்பிரதேச அரசு விவசாயிகள் நலனில் அதிக அக்கறை கொண்டுள்ளதாக அம்மாநில முதலமைச்சர் திரு. மோகன் யாதவ் கூறியுள்ளார்.

கனமழையால் ஏற்பட்ட பயிர் சேதத்தால் பாதிக்கப்பட்ட விவசாயிகளுக்கு 238 கோடி ரூபாய் நிவாரணத் தொகையை நேற்று அவர் விடுவித்தார்.

ஏழு மாவட்டங்களைச் சேர்ந்த 3 லட்சம் விவசாயிகள் இதன் மூலம் பயனடைந்திருப்பதாக அவர் குறிப்பிட்டார்.

விவசாயிகளுக்கு அளித்த தேர்தல் வாக்குறுதிகளையும் மாநில பிஜேபி அரசு நிறைவேற்றியுள்ளதாக திரு. மோகன் யாதவ் தெரிவித்தார்.

<<<<>>>>

இனி சர்வதேச திரைப்பட விழா குறித்த செய்திகள்...

(சவுண்ட் பைட் – Opening Music – 8 செகண்ட்ஸ்)

கோவாவில் நடைபெற்று வரும் சர்வதேச திரைப்பட விழா இன்றுடன் நிறைவு பெறுகிறது.

தாய்லாந்து திரைப்படமான “A Useful Ghost” இன்று திரையிடப்படுகிறது.

இதையடுத்து சியாமபிரசாத் முகர்ஜி அரங்கத்தில் பிரம்மாண்டமான நிறைவு விழா நடைபெற உள்ளது.

(சவுண்ட் பைட் – Closing Music – 8 செகண்ட்ஸ்)

<<<<>>>>

நீர்ப் பாதுகாப்பு குறித்த தேசிய மாநாட்டை புதுதில்லியில் மத்திய ஜல்சக்தி துறை அமைச்சர் திரு. சி.ஆர். பாட்டீல் இன்று தொடங்கி வைக்கிறார்.

இரண்டு நாட்கள் நடைபெறும் இந்த மாநாட்டில் மத்திய மற்றும் மாநில அரசுகளின் நீர்வளத்துறை அதிகாரிகள், அரசு சாரா நிறுவனங்கள், துறைசார் வல்லுநர்கள், உள்ளிட்டோர் பங்கேற்கின்றனர்.

நதிகளை தூய்மைப்படுத்துதல், நிலத்தடி நீர்மட்டத்தை உயர்த்துவது, கழிவுநீர் மறுசுழற்சி உள்ளிட்டவை தொடர்பாக இம்மாநாட்டில் ஆலோசனை மேற்கொள்ளப்பட உள்ளது.

<<<<>>>>

செஸ் விளையாட்டை ஊக்குவிக்க கோவா அரசு பல்வேறு நடவடிக்கைகளை எடுத்துள்ளதாக அம்மாநில முதலமைச்சர் திரு. பிரமோத் சாவந்த் தெரிவித்துள்ளார்.

உலகக் கோப்பை செஸ் போட்டியின் நிறைவு விழாவில் பெசிய அவர், கோவா ஒரு சுற்றுலாத்தலமாக மட்டுமல்லாமல் விளையாட்டுகளின் மையமாகவும் உருவெடுத்து வருகிறது என்றார்.

விளையாட்டுத் துறையில் உள்கட்டமைப்புகளை மேம்படுத்த அதிக நிதி ஒதுக்கப்பட்டுள்ளதாகவும் அவர் குறிப்பிட்டார்.

அதிகளவில் சர்வதேச விளையாட்டுப் போட்டிகளை கோவாவில் நடத்த முயற்சி மேற்கொள்ளப்பட்டுள்ளதாகவும் திரு. பிரமோத் சாவந்த் தெரிவித்தார்.

<<<<>>>>

பஞ்சாப் மாநிலத்தின் பல்வேறு பகுதிகளில் கடும் குளிர் நிலவும் என்று வானிலை ஆய்வு மையம் தெரிவித்துள்ளது.

ஹரியானா, சண்டிகர், தில்லி, ஹிமாச்சலப்பிரதேசம் மற்றும் ஒடிசாவின் பல்வேறு பகுதிகளில் பனிமூட்டம் அதிகரித்து காணப்படும் என்றும் அந்த மையம் கூறியுள்ளது.

தில்லியில் காற்றின் தரக் குறியீடு மோசமான நிலையிலேயே நீடித்து வருகிறது.

நேற்று மாலை காற்றின் தரக்குறியீடு 380ஆக பதிவானதாக மத்திய மாசுக் கட்டுப்பாட்டு வாரியம் தெரிவித்துள்ளது.

இதனிடையே தென்மேற்கு வங்கக் கடலில் உருவாகியுள்ள Ditwah புயல் வடக்கு, வடமேற்கு திசையில் நகர்ந்து வருவதாக வானிலை ஆய்வு மையம் தெரிவித்துள்ளது.

இது இன்று அதிகாலை சென்னைக்கு தெற்கு - தென்கிழக்கே 560 கிலோ மீட்டர் தொலைவில் நிலைகொண்டுள்ளதாக அந்த மையம் கூறியுள்ளது.

இந்தப் புயல் 30ஆம் தேதி அதிகாலை வட தமிழகம், புதுச்சேரி மற்றும் தெற்கு ஆந்திர கரையோரப் பகுதிகளை நெருங்கக்கூடும் என்று தெரிவிக்கப்பட்டுள்ளது.

இதன் காரணமாக தமிழகத்தின் நாகை, தஞ்சாவூர், திருவாரூர், புதுக்கோட்டை ஆகிய நான்கு மாவட்டங்களில் இன்று அதிகனமழைக்கு வாய்ப்புள்ளதாக தெரிவிக்கப்பட்டுள்ளது.

<<<<>>>>

சையத் மோடி சர்வதேச பேட்மிண்டன் போட்டியில் இந்தியாவின் ஸ்ரீகாந்த் காலிறுதிக்கு முன்னேறியுள்ளார்.

லக்னோவில் நடைபெற்று வரும் இப்போட்டியின் ஆடவர் ஒற்றையர் பிரிவு காலிறுதிக்கு முந்தைய சுற்று ஆட்டத்தில் அவர், 21-6, 21-16 என்ற செட் கணக்கில் இந்தியாவின் Saneeth Dayanandh-ஐ வென்றார்.

மகளிர் இரட்டையர் பிரிவில் Priya Konjengbam - Shruti Mishra இணையும், கலப்பு இரட்டையர் பிரிவில் Nitin - Srinithi இணையும் காலிறுதிக்கு முன்னேறியுள்ளன.

-----

துனிஷியாவில் நடைபெற்று வரும் சர்வதேச டென்னிஸ் போட்டியில் இந்தியாவின் Chirag Duhan - அமெரிக்காவின் Mwendwa இணை அரையிறுதிக்கு முன்னேறியுள்ளது.

ஆடவர் இரட்டையர் பிரிவு காலிறுதி ஆட்டத்தில் இந்த இணை, 6-4, 7-5 என்ற செட் கணக்கில் துனிஷியாவின் Ibrahim - ரொமேனியாவின் Matei இணையை வென்றது.

-----

உலகக்கோப்பை ஜூனியர் ஹாக்கிப் போட்டி தமிழகத்தில் இன்று தொடங்குகிறது.

டிசம்பர் 10ஆம் தேதி வரை நடைபெற உள்ள இப்போட்டி சென்னை மற்றும் மதுரையில் நடைபெறுகிறது. 24 அணிகள் இதில் பங்கேற்றுள்ளன.

இன்று காலை 9 மணிக்கு மதுரையில் நடைபெற உள்ள முதல் ஆட்டத்தில் ஜெர்மனி - தென்னாப்பிரிக்காவை எதிர்கொள்கிறது.

இன்றிரவு மணி 8.30க்கு சென்னையில் நடைபெற உள்ள ஆட்டத்தில் இந்தியா - சிலியை எதிர்கொள்கிறது.

-----

போபாலில் நடைபெற்று வரும் சர்வதேச டென்னிஸ் போட்டியில் இந்தியாவின் ஆர்யன்ஷா - அதர்வா ஷர்மா இணை அரையிறுதிக்கு முன்னேறியுள்ளது.

ஆடவர் இரட்டையர் பிரிவு காலிறுதி ஆட்டத்தில் இந்த இணை 6-2, 6-4 என்ற செட் கணக்கில் ரஷ்யாவின் Dmitry Bessonov - Makar இணையை வென்றது.

<<<<The End>>>>